

~~Pawlu aktarx baghat ghal mantell, biex itaffi l-kesha ta' taht l-art, u jit-kebbeb fih meta ma kienx jiflah aktar bin nghan u jrid jorqod ghamza.~~

~~Ftit wara li Pawlu kiteb it-II Ittra lil Timotju, deher mill-gdid quddiem il-Qorti u nqetghetlu ghal mewt. Il-ghada Pawlu kien mahruġ mill-habs, idejh u saqajh imqajjda, immexxi~~

~~f'nofs is-suldati, u quddiemhom Ċenturjun. Harguh barra mill-belt u nezzgħuh hwejġu u tawh is swat. Imbagħad b'daqqa ta' sejf hasdulu rasu.~~

~~U hekk miet Xa'ul, li darba kien Rabbi tal-Lhud; jew Pawlu, li issa kien l-akbar Appostlu tal-Insara.~~

~~TMIEM~~

## IL-GROTTA TA' SAN PAWL TAR-RABAT

(Torbot mal-ghadd ta' qabel)

### VI — KELMTEJN FUQ L-ISTORJA

Fost in-nies il-magħrufa fil-ġrajja ta' Malta, l-aktar wiehed li għamel gid huwa San Pawl, u l-aktar wiehed li għamel deni għax ried jiew m'hux għax ried huwa l-Konti Ruġġieru.

Barra mid-deni *ndirett* imsemmi f'kull ktieb tal-istorja ta' pajjiżna, bħal m'huma l-ħigmet jew "raids" tal-Gharab, li kienu jiġu għall-ghar-rieda, jaharqu ż-żara, jaqtgħu s-siġar u jisirqu bhejjem u nies; il-kiri ta' Malta lil xi tirann, li jagħsar demm l-imsejken poplu sal-anqas qatra: nies li kienu jmutu bil-ġuġh u l-kesha fix-xitwa, ġewwa l-ġrieni tar-raba u l-egħrien; għamel ukoll deni *dirett*: in-nuqqas ta' dokumenti fuq il-hakma u l-ġrajja tal-pajjiż. Għax il-Konti ha miegħu lejn Sqallija, l-Insara qishom kollha li sab hawn, u dawn, m'ghandniex xi ngħidu, hadu maħghom il-kotba, jiġifieri l-manuskritti (għax dak iż-żmien ma kienx hawn stamperijiet) li kellhom, u Malta, f'dik li hi kitba, sefghet fix-xejn. In-nies ta' wara l-miġja tal-Konti bil-ghaks u l-ġuġh li kellhom ma kellhomx ħsieb il-kitba, imma kienu jaraw kif jagħmlu biex iżom-

mu ruhhom f'ġisimhom, bit-tama li ż-żmien 'il quddiem jitbiddel għall-aħjar. Għalhekk fuq il-Grotta ta' San Pawl u l-qagħda tiegħu f'Malta, l-ewwel dokument li hu magħruf (haġa ta' min jisthi jgħidha), huwa ta' Quintinus Haedjus, is-segretarju ta' L'Isle Adam fis-sema 1532.

Mela, jahasra ma nistgħu nafu xejn fuq San Pawl u fuq il-Grotta, qabel is-Seklu Sittax?". Naraw nistgħux inlaqqtu xi haġa minn x'imkien.

Bħal ma rajna fil-bidu, u kif inhu miktub fil-Atti tal-Appostli, San Pawl dam Malta tliet xhur. Tliet xhur għal herqa ta' San Pawl u għač-čokon ta' Malta huma żmien twil ġmielu. Jekk ngħidu li f'għoxrin jum in-nies ta' Malta kollha kienu jafu bih (għax ix-xnijjat u l-kliem aktar ma iġhaddi ż-żmien aktar ihaffu fil-ġiri), u f'erbgħin jum kien fejjqilhom il-morda kollha, jiġi li kien fadallu xahar hieles, imur fejn irid.

Dan ukoll jaqbel mal-ghidut ta' Malta, għax hawn jingħad li San Pawl żar hafna rhula, fosthom in-Naxxar, il-Gudja u ż-Zejtun. Jista' jkun, u kien jaqbel u xiaraq, li x-

Xjuh tal-Insara, jew *Presbiteri*, f'Malta, kienu jistednuh, wiehed wiehed, jasal wasla sar-rahal taghom, ikellem ftit lill-Insara u jara kif inhuma sejr in. San Pawl trabba f'Tarsu, belt Griega msawra gmielha, u kien bin il-ghana, ghalhekk kien jaf jirkeb iz-ziemel. U b'naqra ta' ziemel, u suldat m'eghu ghassa, kien jilhaq l-ibghad rahal ta' Malta f'qasir zmien.

Jinghad ukoll li San Pawl hawn Malta ghamel lill-Kbir tal-Gzira, Publijus, Isqof tal-Insara. Hemm eghlimiet li dan hu minnu ghal kemm San Luqa fi-Atti ma jsemmi xejn. Malta, rajjes fuq l-Insara kollha kien hawn xi Ras kbira, jew Publijus il-Hakem, jew ibnu, li nasel kien jismu bhalu, ghax dak iz-zmien kienu jhobbu jsemmu miss'er u iben bhal xulxin. Cicero, ftit snin qabel San Pawl, kellu tifel zghir, ibnu, li kien jismu Cicero bhalu.

Li f'Malta kien hawn xi Ras thares lill-Insara jidher minn zewg eghlimiet; wiehed: ghax ma hawn ebda atar tal-mohorija ta' l-Insara, waqt li f'Ruma, erba' snin wara li gie San Pawl hawn, bdew iqattghu fihom bla nifs; tnejn, li l-Lhud hawn kienu hbieb u shab ma' l-Insara, u kienu jindifnu flimkien, kif jidher mill-oqbra tal-Katakombijiet ta' Malta, fejn hemm il-Qandiel tas-sebgha ftejjel u l-Monogramma ta' Kristu (XP) fuq l-oqbra qrib xulxin. Il-Lhud nes ta' mohhom jilhqilhom, ghamlu hbieb ma' l-Insara hawn Malta m'hux ghal xejn. Biex jingiebu mal-Hakem, li kien rajjes tal-Insara, halli jbiggilhom u taxxi ma jaghmlilhomx.

Imma xi hadd isaqs: "Jekk Publijus sar Nisrani, kif ir-Rumani ma kellmuh xejn talli cahad l-allat tan-nazzjon?"

Ghax ma kienx hemm raguni biex ikellmuh, ghax hu kien Kanghani, m'hux Rumi. Mela ma kienx cahad l-allat ta' Ruma, imma l-allat tan-nazzjon tieghu. Jekk hu, u dawk kollha li saru Nsara hawn Malta, kienu Lhud u Kanghanija, li fid-Djiena ma kellhomx x'jaqsmu ma Ruma, tkellimhom, fif? Billi Publijus hu isem li kienu jinqedw bih ir-Rumani, xejn ma jfisser; dak iz-zmien hekk kienu jaghmlu: iqabblu l-hoss ta' l-isem ewlieni ma' isem iehor u jb'ddluh. "Jusef" ma ghamluhx "Hegesippus", u "Jesugh" ghamluh "Jason", u "Ghaqil" ghamluh "Aquila". X'fiha billi l-isem Kanghani ta' Abi - Baghal jaghmluh "Publijus"? Ara ftit il-ktieb ta' Jusef il-Lhudi jew Guzeppi Flavju: *Antiquitates Judaicae* (ktieb I taqsima 17) fejn jisemma s-sultan tas-Surin li wkoll kien jismu Abi-Baghal.

Dan li rajna fuq l-ewwel Insara Maltija u fuq Publijus jiswa' wkoll biex jiftiehem kif zammet hekk tajeb it-tradizzjoni tal-Grotta ta' San Pawl tar-Rabat. Ghax la darba l-Hakem sar Nisrani, u hu, jew ibnu kien imghajjen minn San Pawl innifsu bhala rajjes tal-Presbiteri ta' Malta (tahsebx li kien Isqof bil-mitra u l-baklu; Isqof kien qisu kappillan tal-lum, kien ikun hemm Isqof f'kull belt u f'kull rahal kbir) il-Grotta gha'za li fiha kien ghammar il-Qaddej t'Alla, ma hallihex aktar taqdi bhala habs. Gieb skuza u ghalaqha min-naha tal-foss, u fetah bieb zghir min naha ta' barra (aktar xi bieb minn dawk it-tnejn li ghadhom jidhru, misduda, fil-Grotta fejn hemm l-istatwa, li Caruana qal li huma bibien tad-dwiemes), u kull meta kien irid ikellem lil Presbiteri

tal-Insara, kien jibghat ghalihom u jiltaqgħu hemm, fil-mistur, biex ma jagħtux fil-ghajn. Għal fejn toqgħod ixxewwixha l-ħaġa, bla ma jkun meħtieġ? U mbagħad aħjar minn hemm, fejn lil San Pawl kienu jis-thajluh għadu magħhom, ma satax isib.

## VII — TISMJIET MIKTUBA

Ghedna fit-Taqsima ta' qabel din li l-ewwel kitba magħrufa fuq il-Grotta ta' San Pawl, hija t-tismija ta' Quintinus Haedjus, Segretarju ta' L'Isle Adam, l-ewwel Gran Mastru ta' Malta. Kien semmieha f'ittra li kiteb minn hawn lil wiehed habib tiegħu fis-sena 1532. Jista' jkun li għad tinkixef xi kitba oħra ta' qabel din, fuq il-Grotta, imma s'issa din ta' Quintinus hija l-egdem kitba magħrufa. Għax kieku hawn xi haġa oħra miktuba qabilha, xi ħadd, bħal Kommendatur Gian-Frangisk Abela, jew il-Kapuċċin Patri Pelagju, jew Monsinjur Onoratu Bres, jew dan l-aħhar Caruana, kien isemmiha.

Biex ngħidu kollox, fi żmien l-Isqof De Mello, fis-sena 1436 (qisu mitt sena qabel Quintinus) il-Grotta t'issemma bħala *kappella*, waħda mit-tnax li kien hawn dak iż-żmien f'Malta kollha, li fihom kienu jin-għataw is-Sagramenti. Qegħda wara taż-Żurrieq. Tissemma hekk: "La cappella di santu Paulu di fora" (jiġifieri ta' San Pawl Barra kif għadha tissemma fir-rhula sal-lum) Kappillan tagħha kien: "Donnus Albanus de Franco". Hekk ukoll bħala *kappella* msemmiha l-Grotta tal-Madonna tal-Mellieha, fil-kitba tal-Isqof de Mello wkoll.


Quintinus, fi-sena li semmejna 1532, kiteb din l-ittra bil-Latin. Il-kliem l-aktar imhimm jiew *impor-*

*taniv* għalina huwa dan: "Propter urbem spelunca est effossa introrsum rupe, duobus intus aris, ubi cum vinctis Paulus tres asservatum menses referunt incolae" (Imbagħad isemmi iż-żrar li kienu jieħdu mal-ilma bħala duwa u jfieuq). Dal-kliem bil-Malti jfisser hekk: *Qrib l-Imdina hemm għar imħaffer fi blata, b'żewġ artali ġewwa, li fih jgħidu li San Pawl kien miżmum għal tliet xhur mal-maħbusin* (prigunieri). Mela, minn dal-kliem nafu li fuq erba' mitt sena ilu (sewwa sew 428) il-Grotta ta' San Pawl tar-Rabat kienet qisha bħal ma hi llum, b'żewġ artali minn ġewwa — l-artal ta' San Pawl u l-ieħor ta' San Luqa. U l-għidut kien dak iż-żmien li l-Grotta kienet tagħmel sehem mill-habs tal-Imdina ta' żmien ir-Rumani, bħal ma rajna qabel hawnhekk u bħal ma jidher mill-habs l-ieħor ta' quddemha, li hemm imħaffer fil-blat taħt bieb il-belt, ġewwa l-foss.

It-tieni tismija hi fil-ktieb taż-Żjara tal-Isqof Pietru Duzina, li ġie Malta fis-sena 1575, għaxar snin wara l-Assedju l-Kbir tat-Torok, għax kien hawn qatiegħ tilwim bejn il-Gran Mastru ta' Malta La Cassiere u l-Isqof Martinu Rojas u r-Rhieb ta' San Gwann (kien raġel tajjeb u ta' fehma iebes, La Cassiere. Mal-Maltin ma kellux xi iġhid; il-Gurati tal-Imdina kienu jhobbuh u meta għalquh Sant'Anglu, talbuh iħallihom jaqbzu għalih u jifthulu b'saħħa). Mons. Duzina żar il-Grotta fit-22 ta' Jannar ta' dik is-sena 1575. Fil-kitba semmieha *Knisja Parrokkjali*, għax fiha kienu għadhom jin-għataw is-Sagramenti bħal fi żmien l-Isqof De Mello. L-ilma tal-Maġmudija kienu jzommuh ġewwa żir, u għal hekk l-Isqof ma halliehomx

jghammdu hemm aktar, sa xi żmien, sa kemm tiżżanzan il-knisja l-ġdida Ghax ma' ġenb il-Grotta kienet qeghda tinbena knisja, u kienet għodda lesta, għax hames xhur wara tbierket, jiġifieri l-ghada tal-Imnarja ta' dik is-sena 1575, kif kiteb il-Kommandatur Abela. (Dan ġiebil-kitba bil-Latin li kien hemm fuq l-inkwatru ta' wara l-artal tal-knisja, li kienet tgħid hekk: DIVO PAULO HUIUS INSULAE TUTELARI \*

UBI VIVENS CHRISTUM PRAEDICAVÉRAT \* MARTINUS ROJAS TEMPLUM HOC CONSECRAVIT \* PRIDIE KAL. JULII MDLXXV. Pridie Kalendas Julii jiġifieri jum qabel l-ewwel ta' Lulju, jiġifieri t-30 ta' Gunju, l-ghada tal-Imnarja). L aktar kliem imhimm għalina li kiteb Duzina huwa dan: "Locus in quo ecclesia (sancti Pauli extra-moenia) fundata est, sanctus est et valde devotus, quia in eo sanctus



L-Imdina, Malta. Kif aktarx kienet il-bażilka ta' Malta fis-seklu hamsa. a: bieb il-kbir. b-b. in-nartex, fejn il-midinbin jagħmlu t-tewba. c-c: kolonni. d: artal ġewwa l-apside. e-e: kamra għal ġarar taż-żejt. f-f: aktarx il-post tal-laqgħat. g-g: sagrestija. h-h: fidal bini. i-i: ħajt tal-atrium ta' dar Rumana.

Paulus habitavit et saepe Verbum Dei praedicavit. Ecclesia est tota in saxo posita ex quo fideles quotidie fragmenta eripiunt, quae dicunt ad-versum omnia venena prodesse". Bil-Malti jfisser hekk: *Il-maqgħad fejn hija msejsa l-knisja* (jigħifieri l-foss) *huwa mqaddes u ta' qima kbira għax fih kien joqgħod S. Pawl u wisq drabi kien xandar il-kelma t'Alla. Hemmhekk hemm knisja kollha mhaffra fil-blat, li minnha l-Insara jieħdu l-frak ta' kull jum, għax jghidu li jiswa għal fejqan ta' kull xorta ta' semm. Mela minn hawn nafu xi haġa oħra: li fi żmien Duzina kien għadu jingħad li San Pawl kien jippriedka wkoll minn ġewwa l-foss. Din hi haġa qrib is-sewwa, għax in-nies fi żmien San Pawl kienu jistghu jharsu għal ġewwa l-foss, fejn kien hemm il-habs u l-Grotta, minn żewġ naħat: minn fuq il-pont ta' quddiem bieb il-belt, minn barra, u minn fuq il-hajt tal-foss, min-naħa ta' barra wkoll. Għal hekk minn hemm San Pawl sata' jkellew lin-nies mingħajr il-halla tal-ghassa, u mingħajr ma joqogħod jitle' t-taraġ.*

Hawnhekk ta' min isemmi haġa: il-Manuscritt ta' Duzina, fejn isemmi l-Grotta, ma hux ċar fil-kliem. Il-knisja l-ġdida, li kienet għoddha lesta u l-Grotta, isemmihom it-tnejn "knisja". Min kitbu għandu jkun haseb li ieghed jikteb għan-nies ta' żmienu biss, li kienu raw b'għajnejhom, għal hekk kiteb fil-qosor wisq għax kien jaf li daww ma setgħux jifkxlu. Ma hasebx fina, aħna li ma rajniex, u ma qagħadx jikteb ċar, biex aħna ma noqogħdux in-habblu rasna. Fuq it-tahwida ta' żewġ knejjes, ġewwa l-foss, inhaseb

li kien hemm knisja qadima ma' ġenb il-Grotta, u kienet hija l-Kattidral. Ma jidherx li hu hekk. L-ewwel "Basilica" ta' Malta li nbriet fis-seklu Hamsa, donnha fuq xi dar Rumana, u l-artal tagħha kien f'nofs l-"atrium" sew. U kienet fejn issa hemm il-Kattidral.

Għandu jkun li meta nbriet il-knisja tal-Isqof Roġas ma' ġenb il-Grotta, fis-sena 1575, in-nies aktar għogobha s-sabih inkella t-tajjeb. Knisja mudwala, bil-kolonna, bl-inkwatri u d-damask imedndel mal-hitan fil-ghejjieda, kienet isbah mill-Grotta bla żina, bil-hitan tal-blat, għal kemm *il-knisja l-imżejna* kienet *il-qaddejja tal-Grottal-gharwiena*. Il-Papa Pawlu V fil-Breve mibgħut fil-5 ta' Diċembru 1610 u fil-Bolla tal-1620, kiteb li l-Grotta Mqaddsa ta' San Pawl tar-Rabat kienet "qisha mhollija għal kollox u mitluqa" (*pene neglectam ac desertam*). Ara Gatt-Said: "La Grotta di San Paolo", f. 70). Imma San Pawl haseb biex ma tithallix hekk il-Grotta tiegħu ta' Malta, u bagħat hawn lil Giovanni di Benegas, li raġa' ċaqlaq il-qima tagħha.

#### VIII — FRA JUAN BENEGAS

Kif rajna qabel, fis-sena 1575 iżżanznet il-knisja ta' ma' ġenb il-Grotta, u saret hija l-Parroċċa; għal dan in-nies bdew imorru jisimgħu l-quddies u jgħamlu dmirijethom fiha u l-Grotta Mqaddsa bdiet tintesa bil-ftit-il-ftit. Hekk li għal habta tas-sena 1600 stat qisha mitluqa minn kulhadd.

Imma għal dil-habta wkoll, wiehed żaġħżuġ Spanjol, minn Cordova, wasal Malta. Ismu kien Giovanni di Benegas (jew aħjar Juan de

Benegas) li kien gie hawn biex jidhol Raheb jew Kavalier ta' San Gwann. G'e hawn ftit gabel is sena 1600, ghax wiehed Malti li semmieh qal li kien ilu li gie xi tnax-il sena u dal-Malti kiteb fis-sena 1610. Tnaqqas tnax-il sena minn dawna naslu fis-sena 1598. Dal-Malti jismu

Markanton Ghaxaq, u l-manuskritt tieghu qiegħed il Biblijoteka, N. 515.

Benegas, għal haġa jew oħra, ma sehhlux jidhol Raheb; għalhekk minn bdiel jaġġa' jmur lejn Spanja, baqa' hawn Malta, iġhammar ġewwa mohba ftit bġħid mill-Grotta (hekk kiteb Ghaxaq: *in un luogo segreto*



*Ir-Rabat, Malta. Ritratt ta' Fra Juan de Benegas, spanjol minn Kordova, li ġedded il-qima lejn il-Grotta mqaddsa ta' San Pawl — meta l-Maltin kienu għoddhom telquha.*

*poco distante dalla Grotta* jghix hajja ta' qdusija u jghaddi hajtu fit-talb u t-tghakkis, johroġ jittallab il-karita', jimxi hafi u xuxa, liebes libsa tax-xoqqa rhisa, u li jaqla jin-qeda bih biex jiehu hsieb il-Grotta u jghin il-foqra u l-mahbusin.

Fis sena 1606 Benegas qata' li jmur jitlob l-Indulgenzi lil Papa, halli n-nies aktar jithajru jzuru l-Grotta Mqaddsa. U billi l-Papa ma kienx jafu, talab lill-Gurati tal-Indina jaghtuh ittra minn idejhom halli jkollu x'juri meta jasal hemm.

Il-Gurati tawh l-ittra li talabhom, u Benegas f'Settembru tas-sena 1606 telaq lejn Ruma. Meta wasal u wera l-ittra lil Papa, Pawlu V, laqghu tajjeb hafna u tah qatiegh Indulgenzi ghall Grotta tar-Rabat (tista' tarahom fil-manuskritt ta' Markanton Ghaxaq, imma hawn ghal qosor ma ngibuhomx). Benegas talab ukoll lill-Papa l-halla jew *permess li jibni Dejir* ghalih u ghal kanonki li kien bi hsiebu jrawwem, u ghaż-żawwarin. Il-Papa tah kull ma talbu, u l-ittri Apostolki biex jurihom lill-Isqof ta' Malta, Monsinjur Gargallo, ta' dak iż-żmien.

Il-Papa lil Benegas tah ukoll kotra ta' paramenti tal-knisja u relikwi u relikwi oħra tah ukoll il-Markiż Ta' Vilhena, ambaxxatur ta' Spanja mas-Santa Sede. B'dan il-gid kollu Benegas telaq lejn Napli qala' wkoll statwa żghira tal-Madonna, imsemmija Madonna tat-Tempju (li s'issa ghadha f'niċċa fil-knisja ta' fuq il-Grotta) li min jitlob quddiemha kien jaqla' grazzi m'hux ftit.

Telaq minn Napli u wasal Malta max-xini Kaptana tal-Ordni, u kif wasal qieghed ir-relikwi li gieb mie-

ghu fl-Oratorju ta' San Gwann biex jarawhom in-nies. Imbagħad haseb biex jiehu kollox ir-Rabat bil-purċessjoni li saret fit-18 ta' Ottubru 1608, bil-*permess* jew halla ta' l-Isqof Gragallo u tal-Gran Mastru Wignacourt.

Il-purċissjoni harġet minn San Gwann u mxiet lejn id-Dejr tal-Kapuċċini tal-Furjana, fejn tqegħdu r-relikwi għal dak in-nhar. Il-ghada l-purċissjoni reġġhet harġet minn għand il-Kapuċċini u telqet lejn ir-Rabat bil-mixi, imsieħba minn kotra kbira ta' nies ferhana, fost it-talb, il-kant u l-isparar. Il-hafla baqghet sejra wara li waslu r-Rabat, u meta heles kollox, Benegas radd ir-relikwi u l-paramenti fi mkienhom, u haseb biex jibda jibni d-Dejr.

Ix-xogħol ftit wara beda, u Benegas qassam il-bini fi tnejn: dar għal kanonki u dar oħra għalih u ghaż-żewwarin. Rewwem ukoll il-gonna u gewwa fihom hawwel sigar u haffer bjar. Waqqaf ukoll kolonni u saqqaf tixbikiet biex jixxabtu magħhom ix-xtieli. Meta għamel dan kollu u ra li kien għad fadallu l-flus, bena bihom knisja żghira fuq il-Grotta u semmieha għal San Publiju, ħabib u mdghajjed ta' San Pawl.

Dan kollu ma għogobhomx lil qassisin tal-Parroċċa, u nahseb, kellihom biċċa raġun sewwa, għax kien hemm ghażla kbira bejn Benegas il-Kbir t'issa, għal Benegas ta' qabel, it-tallab. Targa' Benegas ma kienx Malti, u l-Grotta Mqaddsa li hafen taht idu kienet tal-Maltin. U deher ftit jew wisq qarrieqi, meta miel daqshekk lejn l-Ordni, wara li kull ma kiseb kien bis-saħħa tal-ittra ta' rakkmandazjoni li tawh il-Gurati Maltin. Għal dan, il-qassisin riedu

jergghu jiehdu l-Grotta, imma hu kiteb lil Papa u dan raġa wettqu bhala sid. Hekk Benegas mis-saba' ha l-id u d-driegh. Il-qassisin tar-Rabat baqghu jithabtu biex jiehdudak li kien tagghom, u Benegas biex jehles haseb li jaghti l-Grotta u d-Dejr b'kull ma fihom lil Gran Mastru tal-Ordni, ghalih u ghal werrieta tieghu warajh. Hekk sar u Benegas, fis sena 1624 telaq minn Malta lejn Spanja u hadd ma sama' aktar bih.

U issa naghlaq dawn l-inqaqar ta' kitba b'nitfa ta' grajja minna, li kienet il-htija li ktibt dan.

Mela, kont il-Biblijoteka u gie Ganni l-Ghawdx i hdejja. Qalli: "Lu, tigi r-Rabat ghada wara nofs in-nhar? Jien sa mmur nara l-knisja li hemm taht l-art, hada San Pawl Barra, il-knisja tal-Madalena."

"Nigi!" wegibtu "Ghada m'iniex xoghol. Darba biss rajtha dik il-knisja, ilu xi ghaxar snin".

U ltqajna r-Rabat u nzilna fil-knisja u nizel maghna Karmnu, ra-

gel mir-Rabat, li jien u hu ftit fuq erbghin sena ilu, konna flimkien suldati tal-Ghar-Emm-Ej. U kif konna hemm isfel, fuq gharma trab u haġar, rajna dahla mudlama u sewda ċulqana. "Gann", ghedtlu jien, "ejja nidhlu, halli naraw x'hemm!".

U kif Ganni xeghel is-sarga (jigifieri *t-torchlight*) u qbadna sa nidhlu Karmnu telaq 'il barra. Aktarx qal f'qalbu: "Ha' nitlaq! Li ma jarawx xi ruh u jaqbd u jghajtu u jaghtu qatgha lili wkoll!" Imma ahna dhalna. U rajna haġt tal-blat u fih ghadd ta' mrabat, u dahla donnha gabuba, u moghdija dejqa u zewg bibien. U jien qbadt inhares u nahseb. Imbaghad ghedt lil Ganni: "Gann aqta' dan x'inhu! Dan habs Kanghani! Ra j t wiehed jixbhu hafna, jghidulu l-Habs ta' San Pietru taht l-art bhalu, fuq Sijon, Gerusalem!"

U gewwa dak id-dlam idda dawl zghir, imma ċar ghall-ahhar, fuq Malta u fuq il-Grotta ta' San Pawl!

TMIEM

## IL-GHAR TA' SANTELIJA

Jinghad li Elija ghadu haġ, u jinsab fuq Gebel Karmel, fil-Palestina, imma darba fil-kemm jarawh in-nies. Fil-Ghar tieghu, quddiem il-bahar imorru Lhud u Nsara u Mislmin.

Wiehed Lhudi u l-mara tieghu li marru joqoghdudik in-naha riedu jiehdud hsieb Elija u bdew igibulu zewgħt iftajjar, u jiqeghduhomlu fil-bieb tal-ghar tieghu, fil-ghaxija, kull jum. Damu jagħmlu hekk għal seba snin: iqieghdu l-ftajjar hemm fil-ghaxija, u fil-ghodu ma jkunux hemm aktar.

Lejla wahda rahom iqieghdu l-ftajjar hemm qassis Grieg, u beda jidhak bihom.

U meta qalulu li l-Profeta kien jiehu l-ftajjar, ghax fil-ghodu ma jkunux hemm, wegibhom li dawk kien jehodhom ir-raġel tal-ghassa, jew jekluhom bil-lejl id-dbejjeb. U għal dal-kliem, ir-raġel u l-mara sewwdu qalbhom u tnakkto mhux bi ftit.

Kif kien sejjer il-qassis iltaqa' ma' raġel xih bil-lehja bajda, li saqsieh ghaliex kien jidhak. Il-qassis qallu li kien jidhak bil-bluba ta' dawk in-nies. "Imma ma tahsibx int." qallu x-xih, "li l-ghotja tagghom zghira, kemm hi zghira, moghtija b'qalb safia, ma kenitx qieghda toghgob 'l Alla? Mela ghaliex tellifthom il-hena u l-istihqaq?" U kif qallu hekk ma deherx aktar.

Il-qassis gharaf li dak ix-xih kien Elija u l-ghada mar għand dawk in-nies, jitolbhom mahfra.